

జారుడు మెట్లు

జీవితంలో ఇంతటి విషాదం ఉందని తెలిసీ జీవించడం-ఈ అనంతమైన దుఃఖ భారాన్ని ఈడ్చుకుంటూ బ్రతకడం... ఎంతటి దుర్భరం! అన్ని జీవితాలూ సుఖానికీ, దుఃఖానికీ మధ్య పెండ్లులంలా వూగుతో ఉంటే తన జీవితం మాత్రం దుఃఖానికీ, దుఃఖానికీ మధ్య వూగుతున్న భావన.

ఆకాశం మీంచి వయ్యారంగా వాలుకుతున్న వెన్నెల బాలకనీ అంతా తడిపేసినా పట్టించుకోకుండా పడక్కుర్చీలో పడుకుని కళ్ళు మూసుకుని, మధ్య మధ్యలో దీర్ఘంగా నిశ్చసిస్తూ ఆలోచిస్తున్నాడు రజనీ ప్రసాద్.

ఎన్ని కలలు కన్నాడు తను... రంగు రంగుల కలలు... చదువకునే రోజుల్లో క్లాస్ లో ఫస్ట్ ఎప్పుడూ తనే. టీచర్స్ అందరూ “రజనీకి చక్కని భవిష్యత్తు ఉంది” అనేవారు. ఏదీ ఆ భవిష్యత్తు? ఎక్కడుందీ? ఇలా హీనంగా - దీనంగా నికృష్టంగా బ్రతకడమేనా బంగారు భవిష్యత్తు అంటే -

స్కూల్ పైనల్లో తను జిల్లాకే ఫస్ట్ గా వచ్చాడు. అప్పుడు హెడ్మాస్టరు శాస్త్రిగారు పిలిచి అభినందిస్తూ “ఉద్యోగానికేం ఠోకా లేదోయ్. ఇంత పర్సెంటేజ్ ఉంటే పోస్టల్ అండ్ టెలిగ్రాఫ్ డిపార్ట్మెంట్ లో ఉద్యోగం గ్యారంటీ - దిగులు పడనక్కరలేదు” అన్నాడు. అప్పుడే తను కసితీరా తిట్టుకున్నాడు. “ఆప్టరల్ ఆ ఉద్యోగమా-తనలాంటి మేధావి-ప్రతిభా సంపన్నుడు తప్పకుండా కలెక్టర్ అవుతాడు” అని అనుకున్నాడు. కానీ ఆ శాస్త్రి - దట్ బ్లడ్ ఫెలో - ఏ నోటితో అన్నాడో - అక్షరాలా నిజమై కూచుంది.

తనకు మొదటినించీ సెకెండ్ ప్లేస్ ఇష్టం వుండదు. తను సహించలేడు. ఓసారి ఎనిమిదో తరగతిలో తనకంటే ఒక అమ్మాయికి ఓ మార్కు ఎక్కువ వచ్చింది. అప్పుడు తన మాష్టారి దగ్గర ఏడుస్తూ రెండు మార్కులు కలపమని ప్రాధేయపడ్డాడు. తననో వెర్రివాడిని

చూసినట్లు చూశారందరు. “ఎనిమిదో తరగతిలో అందునా హాఫ్ ఇయర్లి పరీక్షలకు ఎందుకంత వ్రీ అవుతావు” అని మందలించారు. వాళ్లకెలా చెప్పే అర్థమౌతుంది? తనకు సెకెండ్ ఫ్లేస్ ఇష్టం వుండదని. తనే ఎపుడూ మొదటి స్థానంలో, ఉన్నతమైన స్థానంలో ఉండాలని. మరెవరన్నా ఆ స్థానంలో ఉంటే తను సహించలేడు. భరించలేడు అంటే,

“ఎవీటి - అదోలా వున్నారు? మనసు బాగోలేదా” అతని ముఖంలోకి చూస్తూ అడిగింది అన్నపూర్ణ. అన్నపూర్ణ ఎపుడు బాల్యనీలోకి వచ్చిందో - ఎప్పటినుండి తనను పరిశీలిస్తుందో గమనించకుండా తదేకంగా ఆలోచిస్తున్న రజని ఉలిక్కి పడ్డాడు.

“ఎం లేదు”

“ఎందుకుండదూ - ఏదో ఒకటి ఉండే ఉంటుంది. చెప్పండి. ఆఫీస్ లో ఏమైనా గొడవలా - ఆరోగ్యం బాగాలేదా - మీ ఫ్రెండ్స్ ఎవరైనా కన్పించారా”.

ఇబ్బందిగా కదిలాడు రజని. మూడేళ్ళుగా కాపురం చేస్తున్న అన్నపూర్ణ అతన్ని ఆసాంతం అర్థం చేసుకుంది. మార్పుకు అతీతమైన అతనికి లొంగటంలో ఉన్న శాంతి - ఎదురు తిరగటంలోనో - నచ్చ చెప్పటానికి ప్రయత్నించటంలోనో ఉండదని రూఢిగా తెలుసుకున్న ఆదర్శ గృహిణి ఆమె.

“నేనీ ఉద్యోగం రిజైన్ చేద్దామనుకుంటున్నా” స్థిరంగా చెప్పాడు రజని.

పిడుగు పడినట్లు అదిరిపడింది అన్నపూర్ణ. నమ్మలేనట్లు చూసింది. తన ఎదురుగా ఎర్రగా - బుర్రగా - ఎత్తుగా - అందంగా కన్పిస్తున్న తన భర్త మెదడు సరిగ్గా పనిచేయటం లేదేమోనన్న అనుమానం ఓ క్షణం కలిగింది.

“బంగారం లాంటి బ్యాంక్ ఉద్యోగం రిజైన్ చేయడమేమిటండి - ఎవరైనా వింటే నవ్వి పోతారు - బుగ్గలు నొక్కుకుంటూ బాధగా అంది.

“ఎందుకు - అదేమన్నా ఆఫీసర్ ఉద్యోగమా - బోడి క్లర్క్ ఉద్యోగం. నా తెలివి - మార్కులు - డిగ్రీలు, ర్యాంకులు ఇవన్నీ దేనికి - కూడికలు, తీసివేయడాలు చేయడానికా? ఈ ఉద్యోగానికి క్వాలిఫికేషన్ ఏమిటో తెలుసా - పదో తరగతి - ఆఫ్ఫరల్ పది...”

“అదేం మాటలండి - బ్యాంకుల్లో ఉద్యోగస్థులు సగానికి పైగా గ్రాడ్యుయేట్లు - పోస్ట్ గ్రాడ్యుయేట్లే. అయినా మీది మరీ చాదస్తం. ఆ క్లర్క్ ఉద్యోగం కోసమే జనాలు పడి చచ్చిపోతుంటే ఆఫీసర్ ఉద్యోగం అంటారేమిటి? మరి కొన్నేళ్ళు పోతే మీరూ ఆఫీసర్ అవుతారు’ భర్తకు నచ్చచెప్తూ - భర్తవైపు ప్రేమగా చూసింది.

“ట్రాష్ - అప్పటికి నేను ముసలివాణ్ణి అయిపోతాను. ఏ టామ్, డిక్, హ్యారీ అయినా వయసు పైబడితే ఆఫీసర్ అవుతాడు. దానికింతలా కష్టపడి చదవటం-మేధస్సు-తెలివితేటలు అక్కరలేదు”.

అన్నపూర్ణ దిగులుగా చూసింది భర్తవైపు. - తన భర్త చాలా ఇంటెలిజెంట్ - ఆ విషయంలో తనకు అనుమానం లేదు. ఎడ్యుకేషన్ క్యారియర్లో బోల్డు ర్యాంకులూ - మెడల్స్ తెచ్చుకున్న వ్యక్తి. ఎటాచ్చి తన భర్తకు అర్థం కానిదీ, తనకు అర్థం అయినదీ ఏమంటే - చదువులో చూపించిన ప్రతిభకూ - ఉద్యోగం సంపాదించుకోడానికీ - సంబంధం ఉండాలని అవసరం లేదని. ఆర్డినరీగా డిగ్రీ పాస్ అయిన వ్యక్తి ఐ.ఎ.ఎస్. కావచ్చు. ఇక్కడంతా కాంపిటీషన్. వాటిల్లో ప్రతిభ చూపించాలి - అంతే.

తన భర్త చేసే పని - ఆలోచించే విధానం సరియైనవి కావని తనకు తెలుసు. కానీ అతి మేధావిననే అహం పెంచుకున్న తన భర్త తన మాట వినడని ఈ మూడేళ్లలో బాగా అర్థం చేస్తుంది.

మరోలా నచ్చ చెప్పటానికి ప్రయత్నించి అంది.

“మన పెళ్ళికి ముందు మీరు పోస్ట్ ఉద్యోగం రిజైన్ చేశారు కదా”.

“చేశాను. లేకపోతే డిగ్రీ చదివిన నేనూ - ఎనిమిదో తరగతి చదివిన ఆ మడ్డి వెధవా ఇద్దరమూ పక్కపక్కన కూచుని ఒకే క్యాడర్లోపని చేయాలా - షిట్ ఐసే షిట్ - వాడు రోజూ తాగొచ్చి నానా బూతులూ మాట్లాడుతూ పని చేసేవాడు. అదే హోదాలో నేనూ పనిచేసేవాడిని. ఏముందీ తేడా”.

చాలా మెత్తగా నవ్వింది అన్నపూర్ణ. అందులో హేళనా - విస్మయం - చిరాకు - బాధా - కోపం అన్నీ కలిసి ఉన్నాయి.

“అతను పోస్ట్మేన్ గా పదిహేనేళ్ళు కష్టపడి పనిచేసి క్లర్క్ అయినాడు. మీరు మీకొచ్చిన గొప్ప పర్సంటేజ్ తో ఏ రకమైన పరీక్షా-ఇంటర్వ్యూ తతంగం లేకుండా క్లర్క్ అయినారు. అదీ తేడా” అంది.

“ఎమో - అవన్నీ నాకనవసరం. నాకు నచ్చలేదు - మానేశాను. అంతే ఇప్పుడు నాకీ బ్యాంక్ ఉద్యోగం నచ్చలేదు”.

“ఇంతకూ ఎందుకు నచ్చలేదు?”

“ఈ రోజు మా ఆఫీసులో కొత్తగా ప్రొబేషనరీ ఆఫీసర్ ఒకతను జాయినయ్యాడు. అతనెవరో కాదు. నాకు మూడేళ్ళ జూనియర్. మా ఇంటిదగ్గరే ఉండేవాడు. నేనే సాయంత్రాలు ట్యూషన్ చెప్పేవాడిని. పరమ మొద్దు - బాగా తిట్టి మరీ చెప్పేవాడిని” కసిగా అన్నాడు.

“మంచిదేగా - మీ దగ్గర చదువుకున్న అబ్బాయి ఇప్పుడా పొజిషన్లో ఉన్నాడంటే మీకు గర్వంగా లేదూ! మీ తమ్ముడే అలా అయితే మీరు సంతోషించరా ? ఈ చిన్న రీజన్ తో ఎవరైనా ఉద్యోగం మానుకుంటారా”.

“అది చిన్న రీజనా” రజనీ ప్రసాద్ కళ్ళు క్రోధంతో ఎర్రబడ్డాయి. ఆవేశంతో ముక్కుపుటాలు ఎగరేస్తూ చెప్పాడు.

“నా కళ్ళెదురుగా పెరిగి - నిక్కర్లు సరిగ్గా తొడుక్కోవటం చాతకాని ఆ చవట - రెణ్ణాలుగులు ఎనిమిది అని పదిసార్లు చెపితేకానీ అర్థం చేసుకోలేని ఆ మట్టిబుర్ర వెధవ - నాకు ఆఫీసరా - నేను చేసిన పనిని వాడు చెక్ చేస్తాడా - నెవర్.. అలా ఎన్నటికీ జరగనివ్వను”

ఇక వాదించడం అనవసరం అనుకుంది అన్నపూర్ణ - దీర్ఘంగా నిట్టూర్చింది.

అప్పటికే మేఘాలు పూర్తిగా కప్పేయటంవల్ల వెన్నెల ఆసాంతం ఆరిపోయింది. చీకటిగా ఉంది బాల్కనీ అంతా.. అందులో కూచున్న తన భర్త ముఖం మసిబూసినట్లు కన్పిస్తోంది. భరించలేనట్లు లేచింది అన్నపూర్ణ.

“చాలా రాత్రయింది. ఇక వచ్చి పడుకోండి” అతని సమాధానం కోసం ఎదురు చూడకుండా లోపలికెళ్ళిపోయింది.

బెడ్ మీద ఆరు నెలల బాబు ప్రశాంతంగా నిద్రపోతున్నాడు. అచ్చం తన భర్త పోలికే. “ఆయన మనస్తత్వం మాత్రం రానీయకు భగవాన్” మనసులోనే దేవుణ్ణి ప్రార్థించుకుని పడుకుంది.

అన్నపూర్ణ నిద్రపోయిన ఎప్పటికోగానీ రజనీ ప్రసాద్ లోపలికి రాలేదు. అప్పటివరకూ అతను ఒంటరిగా - ఆ బాల్కనీలో - చీకటిలో తన జీవితాన్ని ఎదుటివారి జీవితంతో పోల్చుకుంటూ - మధన పడుతూనే ఉన్నాడు.

☆☆☆

కొన్నాళ్ళు మధనపడ్డాక ఓ శుభముహూర్తాన ఉద్యోగానికి రాజీనామా చేశాడు. తానొక్కడే మేధావిననీ - మిగతావాళ్ళంతా వెర్రివాళ్లనీ నమ్మే రజనీ ప్రసాద్ కు స్నేహితులు బహు తక్కువ. ఓ వేళ ఎవరైనా చొరవ చేసి అతనికి దగ్గరయినా అతని అహానికి జడిసి పారిపోయేవాళ్ళు.

ఓసారి ఎపుడో రోడ్డుమీద చిన్ననాటి స్నేహితుడొకడు కన్పించి, కౌగిలించుకుని, తెగ సంబరపడిపోతూ హోటలుకి పిల్చుకెళ్ళాడు. అయిష్టంగా - ముభావంగా వింటోన్న రజనీ ప్రసాద్ ని గమనించకుండా తన సహజ ధోరణిలో చిన్ననాటి కబుర్లు - సరదాలు - మేస్టర్లని ఎలా ఏడిపించిందీ ఇత్యాదులు అనర్గళంగా మాట్లాడుతున్న ఆ మిత్రుడు చివరికి తను చేస్తున్న ఉద్యోగం చెప్పాడు.

“ఈ మధ్యనే అసిస్టెంట్ కమర్షియల్ టాక్స్ ఆఫీసర్ గా సెలక్ట్ అయ్యాను” అని చాలా ఆనందంగా చెప్పి కంగ్రాట్స్ కోసం ఎదురు చూస్తున్న క్షణంలో, రజనీ ప్రసాద్ అసహ్యంగా మొహం పెట్టి -

“కాలేజీ రోజుల్లో అడ్డమైన తిరుగుళ్ళూ తిరిగి - బొటాబొటీ మార్కుల్తో పాస్ అయిన వాళ్ళకి ఇలాంటి ఉద్యోగాలు వస్తున్నాయంటే - రాకేం చేస్తాయి - లంచం ఎంతిచ్చావేమిటి - యాభై వేలా” అన్నాడు.

కత్తివేటుకి నెత్తురు చుక్క లేకుండా పాలిపోయింది ఆ మిత్రుడి మొహం. నిజంగానే ఏ లంచమూ - రికమండేషన్ లేకుండా వచ్చిందా ఉద్యోగం - అందుకే ఖంగుతిని లెంపలేసుకుని మరలా తిరిగి చూడకుండా వెళ్ళిపోయాడు.

రజనీ ప్రసాద్ రాజీనామా చేసినపుడు పెద్దగా ఎవ్వరూ పట్టించుకోలేదతన్ని. ఎవ్వరితో కలవకుండా - ఎవ్వరితో మాట్లాడకుండా అలూఫ్ గా ఉండే రజనీ ప్రసాద్ అంటే ఎక్కువమందికి అయిష్టతే.

తనలాంటి గొప్ప మేధావితో మిక్స్ కావడానికి జంకుతున్నారని గర్వపడే రజనీ ప్రసాద్ రాజీనామా చేసినరోజు చాలా ఆనందపడ్డాడు.

‘బాధ వదిలిందోయ్. ప్రతివాడూ బ్యాంక్ ఉద్యోగమే. మొన్న రోడ్డుమీద శ్రీనివాస్ కన్పించాడు. వాడికి కాలేజీలో ఉన్నప్పుడే బట్టతల ఉండేది. పొట్టకోసినా అక్షరముక్క రాని ఫూల్ స్కూల్లో చదువుకునే రోజుల్లో సుబ్బారావు మాస్టారు చావగొడ్తూ ఉండేవారు. పశువుల్ని మేపడానికి కూడా పనికిరావురా వెధవా అని రోజూ తిట్టేవారు. అలాంటి వాడు బ్యాంక్ లో ఉద్యోగే - ఛ ఛ.. ఈ దేశం - ఈ వ్యవస్థ బాగుపడేదెప్పుడో అర్థం కావటం లేదు. ఓ వైపు నిరుద్యోగ సమస్య అంటూనే మరోవైపు ఏ అర్హతా లేనివాళ్లకు ఉద్యోగాలు..’ నిట్టూర్చాడు రజనీ ప్రసాద్.

భర్తవైపు విస్మయంగా చూస్తున్న అన్నపూర్ణ - కళ్ళు చెమ్మగిల్లుతుండగా చెప్పింది.

“నేను మిమ్మల్ని ఆజ్ఞాపించేంతదాన్ని కాను. కాళ్ళు పట్టుకుని వేడుకుంటున్నాను. ఏంచేసినా - నన్నూ-మన పసివాడినీ దృష్టిలో పెట్టుకుని చేయండి. అంతే నేను కోరేది.”

ఒక పోస్ట్ గ్రాడ్యుయేట్ డిగ్రీతో పాటు, లా డిగ్రీ కూడా ఉన్న రజనీ ప్రసాద్ ప్రాక్టీస్ పెట్టాడు. ఆఫీస్ గదికోసం, పుస్తకాలకోసం అన్నపూర్ణ నగలూ, ఇంట్లోని వస్తువులూ అమ్మేశాడు. చూస్తూ గుడ్ల నీరు కుక్కుకోవటం తప్ప ఏమీ చేయలేని దయనీయమైన స్థితిలో ఉండిపోయింది అన్నపూర్ణ. ఆ ప్రాక్టీస్ తో పాటు ఇన్ కంటాక్స్, సెల్స్ టాక్స్ కన్ సల్టేన్సీ కూడా చేపట్టాడు.

అతనికిపుడు మహానందంగా వుంది. ఈ ఫీల్డ్ లో తన మిత్రులు ఎక్కువ మంది తారసపడే అవకాశం తక్కువ. అదీగాక ఆఫీసులో అతలు రాని ప్రతి అడ్డమైన ఆఫీసర్ చేతా తిట్లూ - చివాట్లూ తినడం - కులం వల్లనో - కాళ్ళు పట్టుకునో ప్రమోషన్లు తెచ్చుకున్న సన్నాసుల కింద పని చేయాల్సిన ఆగత్యం తప్పిపోవటం చాలా ఆనందంగా ఉందతనికి.

రజనీ ప్రసాద్ దగ్గరకో పెద్ద ఇన్ కంటాక్స్ కేసాచ్చింది. అతను డాక్టర్ ... తన ఇంటి

దగ్గరే ఇల్లు.. ఓ మెటర్నిటీ హోం-మరో నర్సింగ్ హోం... రెండు మెడికల్ షాపులు - ఒక డయాగ్నిస్టిక్ సెంటర్ - పెద్ద బంగళా - కార్లు అన్నీ ఉన్నాయతనికి. ఆ ఇంట్లోని నలుగురు సభ్యులూ - ఒక్కొక్కరి ఆదాయం రెండు లక్షల పైనే చూపిస్తున్నారు.

రజనీ ప్రసాద్ కి తన ప్రతిభ మీద బోల్డంత నమ్మకం కలిగింది. లేకపోతే అంత పెద్ద కేస్ తనదాకా రావడం ఏమిటి? ఇంతకుముందు ఉన్న ఆడిటర్ సవ్యంగా పనిచేయడం లేదని ఆ కేస్ ని తనకు అప్పగించడం జరిగింది. ఎటొచ్చీ రజనీకి తెలీని విషయం ఒకటుంది. ఈ కేస్ తన భర్తకు రావటం కోసం అన్నపూర్ణ పడిన పాట్లు - ఆ డాక్టర్ని బ్రతిమాలి - ప్రాథేయపడి ఒప్పించడం.

ఆ కేస్ హియరింగ్ కి ఇన్ కంటాక్స్ ఆఫీస్ కి వెళ్లాడు రజనీ ప్రసాద్. కేస్ పేరు విజిటర్స్ బుక్ లో రాసి ఓ గంట కూచున్నాక ఫ్యూన్ వచ్చి చెప్పాడు లోపలికి వెళ్ళమని.

లోపలికి ప్రవేశిస్తునే ఆఫీసర్ కి విష్ చేయబోయిన రజనీ ప్రసాద్ అచేతనావస్థలో నిలబడి పోయాడు. ఎదురుగా తన క్లాస్ మేట్ సుధాకర రావు. నేమ్ ప్లేట్ మీద ఎ.యస్.రావ్ అని ఉంటే ఎవరో అనుకున్నాడు. ఇప్పుడతను ఐ.ఆర్.యస్. ఆఫీసర్ - అసిస్టెంట్ కమీషనర్ ఆఫ్ ఇన్ కం టాక్స్ - మరి తను?

“మీరూ... నువ్వు.... రజనీ ప్రసాద్ వి కదూ” కళ్లలో ఆనందం... ఆశ మెరుస్తూ ఉంటే అన్నాడు సుధాకర్ కొద్దిగా లేచి నిలబడుతూ.

సమాధానం ఇవ్వకుండా నిలబడిన రజనీ ప్రసాద్ దగ్గరకు నడిచి ఆప్యాయంగా భుజంమీద చేతులు వేసి “ఎంతాశ్చర్యం - నువ్వేమీ మారలేదు. ప్రాక్టీస్ చేస్తున్నావన్నాట” అంటూ తన ఎదురు కుర్చీలో కూర్చోబెట్టాడు. చాలా పెద్ద బేబిల్ - దానిపై పరచిన అందమైన ఖరీదైన క్లాత్ - ఓవైపు ఫోన్. ఎంతటి దర్జా - ఎంతటి హుందాతనం..

సుధాకర్ తన కుడిచేతివైపు బేబిల్ కి పక్కగా ఉన్న స్విచ్ నొక్కాడు. బైట బజర్ మోగింది. తలుపు తోసుకుని ఫ్యూన్ వచ్చి “సార్” అంటూ వినయంగా నిలబడ్డాడు.

“రెండు కాఫీ చెప్పు” ఆ గొంతులో ఎంతటి దర్పం !

రజనీ ప్రసాద్ గుండె మండిపోతోంది.

“రజనీ - ఇప్పుడు చెప్పు - ప్రాక్టీస్ ఎలా ఉంది - ఎంతమంది పిల్లలు - ఎక్కడుంటున్నావ్ .. నీకు తెలుసా - మన సుందరం కూడా ఈ ఊళ్ళోనే ఉన్నాడు... మన కాలేజీ రోజులు బావుండేవి కదూ - నువ్వు, నేనూ, సుందరం కలిసి ఒకే రూంలో చదువుకునే వాళ్లం. నువ్వు నిద్రపోదామని చెప్పి - మేం ఇద్దరం నిద్రపోయాక - లేచి చదువుకునేవాడివి -

ఎప్పుడూ నీకే ఫస్ట్ మార్క్ వచ్చేది. మేం ఎలా ఈర్వ పడేవాళ్లమో నిన్నుచూసి” కాఫీ రావటంతో సుధాకర్ ఆ జ్ఞాపకాల నుంచి బయట పడ్డాడు.

తల పట్టుకుని విషాదంగా కూర్చున్న రజనీ ప్రసాద్ వాలకం సుధాకర్ కి అర్థం కాలేదు.

“ఇన్నాల్టికి మనం కల్చుకున్నందుకు చాలా ఆనందంగా వుంది” అనబోయి ఆగిపోయాడు.

“ఏం అలా వున్నావు?”

“ఒంట్లో బాగోలేదు. తల నొప్పిగా వుంది” ఇబ్బందిగా అన్నాడు రజనీ ప్రసాద్.

“అలానా -మరి చెప్పవేం - నీ కేస్ వచ్చేవారం తీసుకుంటాన్నే - ఉండేదెక్కడ” కుతూహలంగా అడిగాడు సుధాకర్.

“నాకెలాగో ఉంది. ఈసారి వచ్చినపుడు వివరంగా చెప్తాను” అంటూ లేచాడు రజనీ ప్రసాద్.

మొహానికి గంటు పెట్టుకుని ఆ రూం నుంచి బయటపడ్డాడు.

నిప్పుల మీద నడుస్తున్నట్లుంది రజనీకి. గాలి ఆడని చీకటి గదిలో బంధించినట్లుంది.

“ఛీ - ఏం జీవితం నాది” విసుక్కున్నాడు రజనీ.. యింతటి నిస్సారమైన, అర్థహీనమైన బ్రతుకు బ్రతకడం కన్నా చావు నయం అనుకున్నాడు స్థిరంగా.

“నాతోపాటు చదివిన ఓ వ్యక్తి ఉన్నత హోదాలో ఉండగా నేనెక్కడ ఉన్నాను.... అతని ఎదురుగా నిలబడి అతనికి శాల్యూట్ చేయాల్సిన అథోస్థితిలో.... ఐ హేట్ మై సెల్ఫ్.. ఐ పిటీ మై సెల్ఫ్” అనుకున్నాడు.

తన పేదరికం - తల్లిదండ్రుల నిరాసక్తత - అన్నీ గుర్తొచ్చాయి రజనికి... ఆ రోజుల్లో ఏ కొద్ది ఆసరా ఉన్నా తనూ ఉన్నత స్థితికి చేరుకునేవాడే... ఏపూటకాపూట తిండికోసం వెతుకులాట..... పుస్తకాలు కొనడానికి, ఫీజులు కట్టడానికి కూడా గతిలేని దయనీయమైన స్థితి.... అందుకే డిగ్రీ అయిన వెంటనే ఉద్యోగం చేయడం అత్యవసరమై పోయింది తనకు. పోస్టల్ ఉద్యోగంలో జాయనయి పోయాడు. అటువంటి ఉద్యోగం చేయాల్సి వచ్చినందుకు కలిగే అశాంతి - తన తోటి విద్యార్థులంతా పై చదువులు చదువుతున్నారన్న దుగ్ధం. అందుకే వాళ్లకన్నా ఎక్కువ చదవాలన్న పట్టుదలతో ప్రైవేట్ గా పోస్ట్ గ్రాడ్యుయేషన్ చేశాడు. ఆ తర్వాత లా డిగ్రీ చదివాడు. ఈ ఆరాటంలో వయసు పైబడటం గమనించనే లేదు. ఎక్కువ చదవాలనీ - ఆ చదువులో ఫస్ట్ తనే రావాలనే ఆరాటంలో ఉద్యోగాల విషయం పట్టించుకోలేదు రజని. ఏదో అదృష్టం కొద్దీ చివరి ఛాన్స్ లో బ్యాంక్ ఉద్యోగం వచ్చింది.

రజనికి సుందరం గుర్తొచ్చాడు. ఇదే వూళ్ళో ఉన్నాడట. తనకంటే హీనమైన, దుర్భరమైన పేదరికంలో ఉండి చదివాడు సుందరం. ఇప్పుడు ఏం చేస్తున్నాడో - ఏం చేస్తుంటాడు? ఏ ఆఫీసులోనో గుమస్తాగా ఉండి ఉంటాడు. పేదరికపు పడగ నీడలో పుష్పించటం కూడానా - ఎండి మాడిపోవటం తప్ప - “ఐ హేట్ పావర్టీ” అనుకున్నాడు రజని.

భర్త చెప్పిందంతా విన్న అన్నపూర్ణకు కోపమూ - విసుగూ రాలేదు. జాలి వేసింది. రజనీప్రసాద్ ఇన్ కంటాక్స్ కేసులన్నీ వదులుకున్నాడు.

☆☆☆

“అన్నపూర్ణ” బైటి నుండే పెద్దగా పిలుస్తూ లోపలికొచ్చిన భర్తవైపు ఆశ్చర్యంగా చూసింది అన్నపూర్ణ.

రజనీ ప్రసాద్ తన అసలు వయసుకున్నా పదేళ్ళు పెద్దవాడిలా కన్పిస్తున్నాడు. మొహంలో అపుడే ముడుతలు వచ్చేశాయి. జుట్టు బాగా నెరిసింది. కళ్లు కాంతివిహీనాలై - అఖాతాల్లో కూరుకుపోయినట్లు కన్పిస్తున్నాయి. దవడ ఎముకలు పొడుచుకు వచ్చి స్పష్టంగా కన్పిస్తున్నాయి. అనంతమైన నైరాశ్యం ఘనీభవించి రూపుదిద్దుకున్నట్లు కన్పిస్తున్నాడు రజనీప్రసాద్.

“ఎమైందండీ” అంది ఆందోళనగా. ఇంట్లోకి రాగానే ఓ కుర్చీలో కూలబడ్డాడు రజని. ఇంటిని పరిశీలనగా చూశాడు. నవారంతా తెగిపోయి శిథిలావస్థలో ఉన్న ఓ కుక్కి మంచి - మాసిపోయి చినిగిపోయిన దుప్పట్లు - ఎపుడో కొన్న రెండు కుర్చీలు - ఓ చెక్క బేబులు - పేదరికం అంగుళం అంగుళం పర్చుకుని ఉన్నట్లుంది.

“నాతోపాటు బ్యాంక్ క్లర్క్ గా పనిచేసినతను కన్పించాడు. ఇప్పుడు ఆఫీసరట. తన ఇంటికి పిల్చుకెళ్ళాడు.... స్వంత ఇల్లు... భవంతిలా ఉంది..... చక్కటి ఫర్నిచర్... ప్చె.... మనిల్లు చూడు... ఎలా ఉందో.”

అన్నపూర్ణ బాధగా నవ్వింది.

‘మీరు ఉద్యోగం వదిలి పదేళ్ళు దాటింది. అతను పరీక్షలన్నీ పాసై ఉంటాడు. ప్రమోషనొచ్చింది. మీరూ బ్యాంక్ లో ఉండి ఉంటే మీ తెలివితేటలకు అతనికంటే ముందే ఆఫీసర్ అయి ఉండేవారు’ బుజ్జగిస్తూ అంది.

“ఈ అద్దె యిల్లా - ఈ దారిద్ర్యం - ప్చె - అంతా నా వల్ల మీకు కలిగిన దుస్థితి” రజనీ ప్రసాద్ గొంతు గాఢదికమైంది.

“జరిగిపోయిన విషయాల గురించీ - తీసుకున్న నిర్ణయాల గురించీ పశ్చాత్తాపపడటం కన్నా నరకం మరొకటుండదు. ఇప్పుడు మనకేం తక్కువైందనీ - ఉన్నదాంట్లో సంతృప్తిగా ఉన్నాం కదా - ఎవరి ముందూ చేయిచాపాల్సిన పరిస్థితి రాలేదుగా”.

రజనీ ప్రసాద్ చేతుల్లో ముఖం దాచుకున్నాడు. మెల్లగా రోదిస్తున్నాడు.

“అన్నపూర్ణా - నాది చాలా నిరర్థకమైన బ్రతుకు. ఈ అశాంతిని నేను భరించలేను. నా కెక్కడికయినా పారిపోవాలనిపిస్తుంది. ఈ మనుషులెవరూ కన్పించని చోటికి - నన్నెవరూ కించపర్చని చోటికి - నా అసమర్థత గురించీ - వైఫల్యాల గురించీ ఎవరూ ఎగతాళిగా నవ్వుకోని చోటికి ... ఎక్కడికైనా - ఒంటరిగా - ఈ భవబంధాలకు దూరంగా శాంతిని వెదుక్కుంటూ....”

వెక్కివెక్కి ఏడుస్తున్న రజనీ ప్రసాద్ ని ఓ క్షణం తదేకంగా చూసింది అన్నపూర్ణ - వాత్సల్యం

పుట్టుకొచ్చింది. పసిబిడ్డని చూసినపుడు తల్లికి కలిగే వాత్సల్యం... రజనీప్రసాద్ని తనకు దగ్గరగా లాక్కుంది.

“అశాంతి పొందాల్సినంత మనకేం తక్కువ లేదండి.. తింటానికీ - కట్టుకోడానికి ఏ లోటూ లేదు మనకు. ఉన్నదానితో సంతృప్తి పడినవాడి కంటే ధనవంతుడు ఎవ్వరూ ఉండరు.’

రజనీప్రసాద్ తలని నిమురుతూ చెమర్చిన కళ్లతో అనుకుంది “ఈ రోజు విరగబూస్తున్న వెన్నెలని అనుభవించకుండా ఎప్పుడో రాబోయే అమావాస్య గురించి బాధపడే మనస్తత్వం - తన కాళ్ళ దగ్గర తచ్చాడుతున్న అదృష్టాన్ని పట్టించుకోకుండా ఎదుటివాడి ఔన్నత్యాన్ని చూసి క్షోభపడే ఈ మనస్తత్వం నా కొడుక్కి రాకుండా చూడు భగవాన్”.

☆☆☆

రజనీ ప్రసాద్ ఆరోగ్యం రోజురోజుకూ దిగజారిపోతున్నది. ఎప్పుడూ ఏదో పోగొట్టుకున్నట్లు దిగులుగా - జీవిత భారాన్ని మోయలేక నడుములు విరిగి పడిపోయిన వ్యక్తిలా - ఉంటాడు.

ఏ పేపర్ చదువుతూ హఠాత్తుగా “అన్నపూర్ణా - యిది విన్నావా - యిప్పుడిప్పుడే పేరు తెచ్చుకుంటున్న నిర్మాత హరిబాబు ఒకప్పుడు నా క్లాస్ మేట్ - అతనికి సంవత్సరం నంది అవార్డ్ వచ్చింది. ఈ ఫోటో చూశావా - యితనే - అప్పుడెలా ఉండేవాడో - అర్చకుడిలా - పదో తరగతి నాల్గుసార్లు తప్పి... ప్చే..... యిప్పుడు గొప్ప నిర్మాత - కార్లు - బంగళా - దర్జా...’ అంటాడు.

“పోన్లేండి, నిర్మాత కావడంలో గొప్పేముంది - డబ్బుంటే మీరూ ఓ మంచి సినిమా తీయగలరు” అంటుంది. బుజ్జగింపుగా అన్నపూర్ణ.

“వాడి స్వార్జితమా ఏమన్నానా - వాళ్ళ నాన్న పదిమందినీ ముంచి సంపాదించిన డబ్బు - పాపిష్టి డబ్బు” అక్కసుగా అంటాడు.

మరెప్పుడైనా “యిప్పుడు కలెక్టర్ ఎవరనుకుంటున్నావ్ - నాకు ఆరేళ్ళ జూనియర్ - మా యింటికి దగ్గరలో కొన్నాళ్ళు ఉన్నారే - వాళ్ళమ్మను డబ్బున్న ఓ ఆసామీ ఉంచుకున్నాడు. అలా పుట్టిన వాడే - చీ - అదీ ఓ బ్రతుకేనా” మొహం వికారంగా పెట్టి అంటాడు.

తన భర్త మనసు రోజురోజుకూ వికృతమైన ఆలోచనలకూ - ఈర్ష్యకు - ఇన్ ఫీరియారిటీ కాంప్లెక్స్ కి లొంగిపోయి - కుళ్లిపోవటం చూస్తూ గుడ్లనీరు కుక్కుకుంటోంది అన్నపూర్ణ.

రజనీప్రసాద్ కి అపుడపుడూ గుండెనొప్పి రావటం ప్రారంభించింది. మొదటిసారి స్ట్రోక్ వచ్చినపుడు డాక్టర్ దగ్గరకు పిల్చుకెళ్ళబోతే “ఏం - ఆ డాక్టర్ నాకంటే మేధావినా - బోల్డు డబ్బులు పోసి డిగ్రీ సంపాదించి ఉంటాడు. వాడిదగ్గర నాకు ట్రీట్ మెంట్ ఏమిటి” అని నానా హంగామా చేశాడు.

రెండోసారి స్ట్రోక్ కొద్దిగా బలంగానే వచ్చింది. అందరి సలహామీద ఆ వూళ్ళోని ప్రముఖ కార్డియాలజిస్ట్ దగ్గరకు పిల్చుకెళ్లింది అన్నపూర్ణ. హాస్పిటల్లో ఆ డాక్టర్ని చూడగానే పెద్దగా అరిచి పడిపోయాడు రజనీప్రసాద్. డాక్టర్లు శాయశక్తులా ప్రయత్నించినా అతన్ని బ్రతికించలేక పోయారు.

తన క్లాస్ మేట్ నీ - తన రూమ్ మేట్ ను బ్రతికించుకోలేక పోయినందుకు ఎంతో కుమిలిపోయాడు డాక్టర్ సుందరం - ప్రముఖ కార్డియాలజిస్ట్.

● ఆంధ్రభూమి మాసపత్రిక ఆగస్ట్ 1993 ●